



**Fil-Qorti Ċivili, Prim'Awla (Malta)**  
**Onor. Imhalled Dr. Doreen Clarke LL.D**

**Rikors Numru 303/2024 DC**

**Oleksii Reshetniak**  
**(Numru tal-Identifikazzjoni ta' residenza MT7743077)**

**vs**

**Ievheniia Reshetniak**  
***u b'digriet tal-25 t'Ottubru, 2024, l-Avukat Dr Julia Micallef Stafrace u l-Prokuratur Legali Silvana Vella ġew nominati bħala kuraturi deputati sabiex jirrapreżentaw lill-assenti Ievheniia Reshetniak.***

**Illum 10 ta' April 2025**

**Il- Qorti;**

**Rat ir-rikors ġuramentat ta' Oleksii Reshetniak ippreżentat fil-21 ta' Marzu, 2024 permezz ta' liema ppremetta illi:-**

*Ir-rikorrenti huwa ċittadin Ukren (vide passport Dokument A) illi igawdi minn protezzjoni temporanja taht id-direttiva 2001/44EC u stabbilixxi r-residenza tiegħu għewwa Malta fil-11.08.2023 (vide Dokument B);*

*Il-partijiet iżżewġu nhar 1-10 ta' Jannar 2012, liema żwieġ tkisser irrimedjabbilment u ġie xolt permezz ta' deċiżjoni tal-Qorti ta' Holosiivskiyi fi Kyiv, I-Ukrajna nhar is-26 ta' Jannar 2021;*

*Minn din ir-relazzjoni tweled il-minuri Dominik Reshetniak nhar id-29 tAwwissu 2014;*

*L-intimata kienet qed tonqos mid-dmirijiet tagħha bħala genitur tal-minuri, la kienet qed twettaq id-dmirijiet ta' manteniment u kura u wisq anqas kienet qed tkun*

*involuta fl-edukazzjoni tal-minuri. Għaldaqstant ir-rikorrenti kien kostrett jintavola proċeduri fil-Qorti appożita gewwa l-Ukrajna sabiex il-kura u l-kustodja tal-minuri tiġi vestita unikament fir-rikorrenti;*

*L-intimata kienet debitament notifikata b'dawn il-proċeduri (vide Dokument C) u intavolat dikjarazzjoni ġuramentata illi ma toggeżjonax għal tali revoka ta' kura u kustodja kongunta;*

*Permezz tas-sentenza datata nhar it-8 t'Awwissu tas-sena 2022 (vide Dokument D), il-Qorti ta' Holosiivskiyi fi Kyiv fl-Ukrajna iddecidiet il-vertanza billi rrevokat id-drittijiet ta' kura u kustodja ta' levheniia Reshetniak fuq il-minuri Dominik Reshetniak.*

*Is-sentenza tal-Qorti ta' Holosiivskiyi fi Kyiv gewwa l-Ukrajna giet reża res judicata u eżekuttiva fl-Ukrajna nhar it-8 ta' Settembru tas-sena 2022 (vide Dokument E) u dan wara li skada it-terminu t'appell ta' tletin jum u l-ebda appell ma ġie ntavolat kif juri ċ-Certifikat tal-Qorti ta' Holosiivskiyi;*

*Tali bdil fid-drittijiet kura u kustodja ġie registrat fir-Registru Pubbliku gewwa l-Ukrajna nhar id-19 t'Ottubru 2023 (vide Dokument F);*

*L-Ukrajna irattifikat il-Konvenzjoni dwar ir-rikonoxximent u l-eżekuzzjoni ta' sentenzi Barranin fi kwistjonijiet ċivili u kummerċjali, liema rattifikazzjoni dahlet fis-sehh fl-1 ta' Settembru 2023;*

*Ili r-rikorrenti għandu interess illi jenforza gewwa l-Gżejjer Maltin, id-deċiżjoni mogħtija fit-8 t'Awwissu tas-sena 2022, mill-Qorti gewwa Kyiv, fl-Ukrajna li biha ġie dikjarat li l-kura u kustodja tal-minuri Dominik Reshetniak hija vestita unikament f'ismu, u dan stante l-fatt illi r-rikorrenti jinsab residenti hawn Malta, u senjatament gewwa 212, Flat 3, Triq it-Torri, Tas-Sliema, Malta u għalhekk għandu interess illi tali deċiżjoni tkun rikonoxxuta u infurzata mill-Qrati Maltin;*

**U wara li hekk ippremetta talab lill-Qorti :-**

*1. Tirrikonoxxi sentenza tal-Qorti ta' Holosiivskiyi fi Kyiv gewwa l-Ukrajna mogħtija nhar it-8 t'Awwissu tas-sena 2022 fl-ismijiet Oleksii Reshetniak v levheniia Reshetniak*

*2. Tiddikjara eżegwibbli s-sentenza mogħtija fit-8 t'Awwissu tas-sena 2022 mill-Qorti ta' Holosiivskiyi fi Kyiv gewwa l-Ukrajna li biha ġie dikjarat l-kura u kustodja tal-minuri Dominik Reshetniak hija vestita unikament f'isem ir-rikorrenti, u tordna l-eżekuzzjoni tagħha u dan ai termini tal-Artikoli 825A-828 tal-Kodici ta' Organizzazzjoni u Procedura Ċivili, Kap. 12 tal-Ligijiet ta' Malta;*

*Salv kull provvediment ieħor li din l-Onorabbli Qorti jidhrilha xieraq u opportun Bir-riżerva ta' kull dritt u azzjoni fil-Ligi.*

**Rat ir-risposta tal-kuraturi deputati** ippreżentata fit-13 ta' Novembru 2024 fli fiha jgħidu li mhuxiex edotti mill-fatti u rriservaw id-dritt għal risposta ulterjuri.

Semgħet il-provi.

Rat l-atti processwali.

Ikkunsidrat

Illi l-attur, li jgħid li huwa jirrisjedi Malta bi protezzjoni temporanja maħruġa mill-International Protection Agency Malta, ppreżenta kopja ċċertifikata ta' sentenza tat-8 t'Awwissu 2022 mġhotija mill-Qorti ta' Kyuv l-Ukraina<sup>1</sup> u qed jitlob li din l-istess sentenza tiġi infurzata f'Malta. Permezz ta' din is-sentenza tneħħew d-drittijiet kollha ta' ġenitur tal-intimata. Skond kopja ta' ċertifikat ta' dik l-istess Qorti din is-sentenza dahlet fis-seħh fit-8 ta' Settembru 2022<sup>2</sup>.

Ikkunsidrat

Illi l-attur ma jgħidx bi preċizzjoni fuq liema artikolu tal-liġi qed jibbaża t-talbiet tiegħu; hu jirreferi b'mod ġenerali għall-artikoli 825A-828 tal-Kodici ta' Organizzazzjoni u Procedura Ċivili, Kapitolu 12 tal-Ligijiet ta' Malta (minn issa imsejjaħ "il-Kap 12").

Illi artikolu 825A tal-Kap 12 jipprovdi li:

*Meta Regolamenti tal-Unjoni Ewropea jipprovdu, dwar affarijiet regolati taħt dan it-Titolu, b'mod li jkun differenti milli hemm f'dan it-Titolu, dawk ir-regolamenti għandhom jipprevalixxu, u d-dispożizzjonijiet ta' dan it-Titolu għandhom biss japplikaw meta ma jkunux inkonsistenti mad-dispożizzjonijiet ta' dawk ir-regolamenti jew f'affarijiet li ma jaqgħux fl-ambitu ta' dawk ir-regolamenti*

Illi peress li l-Ukraina mhix stat membru tal-Unjoni Ewropea, għaldaqstant ir-Regolamenti tal-Unjoni Ewropea m'humiex applikabbli u lanqas ma huwa applikabbli tal-Att dwar l-Esekuzzjoni Reċiproka ta' Sentenzi ta' Tribunali Ingliżi<sup>3</sup>.

Illi lanqas ma hija applikabbli l-Konvenzjoni tat-2 ta' Lulju 2019 dwar ir-Rikonoxximent u l-Eżekuzzjoni ta' Sentenzi Barranin f'Materji Ċivili jew Kummerċjali, li jagħmel riferenza għaliha r-rikorrent fir-rikors tiegħu u dan peress li din l-istess konvenzjoni, ratifikata kemm minn Malta u kif ukoll mill-Ukraina tipprovdi fit-tieni artikolu tagħha li:

---

<sup>1</sup> Fol 27

<sup>2</sup> Fol 34

<sup>3</sup> Kap. 52 tal-Ligijiet ta' Malta

This Convention **shall not apply** to the following matters –  
(a) the status and legal capacity of natural persons;  
**(b) maintenance obligations;**  
**(c) other family law matters**, including matrimonial property regimes and other rights or obligations arising out of marriage or similar relationships;<sup>4</sup>

Illi huwa l-artikolu 826 tal-Kap 12 li japplika għall-każ in eżami; dan jipprovdi li:

*Bla ħsara tad-dispożizzjonijiet tal-Att dwar l-Esekuzzjoni Reċiproka ta' Sentenzi ta' Tribunali Ingliżi, is-sentenzi mogħtija minn qorti kompetenti ta' pajjiż barra minn Malta, u li jkunu saru għadik, jistgħu jiġu esegwiti mill-qorti kompetenti ta' Malta, bħas-sentenzi mogħtija f'Malta, fuq rikors b'talba biex tiġi ordnata l-esekuzzjoni ta' daww is-sentenzi.*

Illi din il-Qorti kif diversament prejeduta kellha l-okkazzjoni tgħaddi in rassenja l-ġurisprudenza prevalenti realtata ma' din id-dispożizzjoni fis-sentenza mgħotija fil-kawża fl-ismijiet **L-Avukat Dr. Rita Mifsud noe vs Catherine Rachel Barritt**<sup>5</sup>

*6. Gie ben stabbilit mill-qorti nostrana li f'kawża ta' eżekuzzjoni ta' sentenza estera, mhux konċess li l-mertu jiġi diskuss mill-ġdid. F'azzjoni bħal dik odjerna, il-funzjoni tal-Qorti hi li tordna l-eżekuzzjoni tas-sentenza estera u dan diment ma jiġix ippruvat a sodisfazzjon tagħha xi waħda jew aktar mill-eċċezzjonijiet maħsuba fl-Artikolu 827 tal-Kapitolu 12.*

*7. In tema legali ssir referenza għas-sentenza tal-Qorti tal-Appell (sede Superjuri) f' l-ismijiet **Schoeller International GmbH et vs. Mario Ellul et.** mogħtija fl-10 ta' Mejju 2005, fejn intqal li f'każ ta' talba għall-eżekuzzjoni ta' sentenza estera, il-funzjoni tal-Qorti lokali hu limitat u ċirkoskritt bil-liġi, u żgur ma jwassalx għall-ftuħ mill-ġdid tal-mertu deċiż mit-tribunal esteru. Gie kkunsidrat li*

*“F'dan il-kuntest din il-Qorti, pero`, thoss li għandu jiġi osservat li meta ssir talba għall-esekuzzjoni ta' sentenza ta' qorti estera l-indagini li trid issir mill-qorti lokali ma tridx tkun koncernata bil-mertu tal-proceduri quddiem il-qorti estera li wassal għal dik is-*

<sup>4</sup> Dawn fost esklużzjonijiet oħra.

<sup>5</sup> 21 ta' Novembru 2023

*sentenza ghax altrimenti l-qorti li tkun giet mitluba li taghti esekuzzjoni lil dik is-sentenza tkun qed tassumi poteri li ma kienux intizi bid-dispost tal-Artikolu 826 et sequitur tal-Kap. 12. F'dawn ic-cirkostanzi kull ma hu rikjest mill-Qorti ta' Malta hu li tassigura li dik is-sentenza ma tkunx, (a) tista' tigi attakkata ghal xi raguni li, skont il Kodici ta' Organizzazzjoni u Procedura Civili, taghti lok ghar-ritrattazzjoni a tenur tal-Artikolu 811 tal-Kap. 12, (b) li f'kaz ta' sentenza moghtija fil kontumacia, jekk il-partijiet ma kienux kontumaci skont il-ligi barranija, u (c) li dik is-sentenza ma jkunx fiha xi dispozizzjonijiet kuntrarji ghall-ordni pubbliku jew ghal-ligi pubblika interna ta' Malta."*

8. Rigwardanti l-Artikolu 827, il-Qorti tal-Appell (sede Superjuri) fil-kawża **Avv Dr. Joseph Zammit McKeon nomine vs. Laferla Insurance Agency et** deċiża fil-25 t'Ottubru 2013 iriteniet li:

*"L-Artikolu 826 jibda biex jenuncja l-principju illi sentenzi moghtija minn Qorti kompetenti estera "jistghu jigu esegwiti mill-Qorti kompetenti ta' Malta, bhas-sentenzi moghtija f'Malta". L-Artikolu 827 isegwi billi jghid meta ma jistax isir dan. Dawn l-eccezzjonijiet kif kontemplati fl-Artikolu 827 huma mhux biss ta' interpretazzjoni stretta, izda huma "exhaustive", f'is-sens li l-Qorti ma tistax tirrifjuta l-esekuzzjoni ta' sentenza estera ghal xi raguni mhux kontemplata f'dan l-artikolu. Qorti Maltija mitluba tesegwixxi sentenza ta' pajjiz barra mill-Unjoni Ewropea, trid issegwi dawn ir-regoli stretti u limitatissimi. Il-funzjoni tal-Qorti Maltija hi li tghaddi gudizzju fuq il-kompatibbilita' tal-ligi estera mal Ordinament Guridiku Malti u lanqas li tqabbel il-ligi estera ma' dik Maltija, u tirrifjuta li tesegwixxi sentenza ta' pajjiz li ghandu ligijiet differenti minn ta' Malta. Il-principju internazzjonali ta' "comity of nations" ma jippermettix dan, u lanqas ma jippermettix l-Artikolu 827. Hu biss meta s sentenza estera, fl-interpretazzjoni tal-ligi estera, tkun kuntrarju ghall 4 ordni pubbliku jew ghal-ligi pubblika interna ta' Malta, li Qorti lokali tista' t irrifjuta li tesegwixxi dik is-sentenza estera.*

*[...]*

*Mhux kull ligi Maltija trid bilfors tkun rispettata mill-Qrati esteri. F'kawza ohra Ingliza, Scarman J. qal li "an English Court will*

*refuse to apply a law which outrages its sense of justice and decency” (“In the Estate of Fuld (No, 3)” 1968). Il-fatt li pajjiz esteru ghandu principji ta’ dritt differenti minn dawk lokali ma jtellfux mill-enforzar tagħha, sakemm ma jolqtux is sens ta’ gustizzja ta’ dak il-pajjiz, tant li, per eżempju, fl-Ingilterra, sentenza estera giet enforzata avolja kienet tmur kontra l-kuncett ta’ “consideration”, tant importanti fil-ligi Ingliza fuq il-kuntratt (“Re Bonacina” 1912). Huwa biss “where the fundamental conceptions of English justice are disregarded” (ibid. pagna 149), jew meta s-sentenza estera tolqot “dei valori fondamentali della società” (Galgano “Diritto Privato” 2 ediz. p. 251), li Qorti lokali trid toqghod attenta qabel ma tenforza sentenza estera.”*

9. Il-Qorti tal-Appell (sede Superjuri) fil-kawża **Avv Dr Christian Farrugia noe vs. Peter Blond International Ltd** deċiża 31 ta’ Ottubru 2008 qieset li l eċċezzjonijiet għar-rikonoxximent u konsegwenti eżekuzzjoni ta’ sentenza estera imsemmija fl-Artikolu 827, m’għandhomx jitqajmu ex officio imma l-Qorti għandha tevalwa r-rekwiżiti elenkati fl-imsemmi artikolu biss jekk t itqajjem xi eċċezzjoni f’dak is-sens mill-partijiet:

*“Din il-Qorti ma tahsibx li, għall-fini ta’ l-Artikolu 826, Qorti mitluba tesegwixxi sentenza estera, għandha tissolleva sua sponte difiza fit termini ta’ l-Artikolu 827, għax mhux xogħol il-Qorti li tinvestiga hi jekk hemmx xi ostakolu għall-infurzar tas-sentenza estera.”*

10. ... ..

11. ... .. l-Avviż Legali 396 tal 2003 (Legislazzjoni Sussidjarja 12.19 Ordni dwar it-Twaqqif ta’ Sezzjoni ta’ Qrati Ċivili) ma jipprovdix li kull sentenza ta’ qorti barranija li hija relatata ma’ separazzjoni, manteniment jew divorzju għandha tiġi eżegwita taħt l-awtorità tal-Qorti Ċivili, Sezzjoni Familja<sup>6</sup>. Tajjeb li jiġi senjالات li l-Prim Awla tal-Qorti Ċivili fil-kawża fl-ismijiet **El Aal vs. El Sayed** deċiża fl-1 ta’ Marzu 2017, osservat:

<sup>6</sup> F’dan ir-rigward din il-Qorti żżied li, għal dak li jirrigwarda eżekuzzjoni ta’ sentenzi esteri, skont l-artikolu 4(c) tal-imsemmija liġi sussidjarja huwa biss l-Att dwar l-Eżekuzzjoni Reċiproka ta’ Ordnijiet ta’ Manteniment (il-Kap 242 tal-Liġijiet ta’ Malta) li jaqa’ fil-kompetenza tal-Qorti Ċivili (Sezzjoni tal-Familja), liema Att jirreferi għal ordnijiet ta’ manteniment u ċioe dawk li jipprovdu għall-ħlas kull tant żmien ta’ somom ta’ flus li jmorru għall-manteniment ta’ xi persuna u għal ordnijiet ta’ filjazzjoni meta dawn jipprovdu ukoll għall-ħlas minn persuna li tkun aġġudikata, misjuba jew dikjarata li hil-missier tat-tifel jew tifla.

*“Illi ai termini tal-artiklu 826 tal-Kap 12 fuq indikat hi proprju din il-qorti odjerna, senjatament il-Prim’Awla tal-Qorti Civili, li hi statutorjament munita bil-kompetenza li tordna l-esekuzzjoni tas-sentenzi esteri li jkunu ghaddew in gudikat.” (Ara wkoll Mansueta Caruana vs. Kuratur Deputati deċiża mill-Qorti tal-Appell (sede Superjuri) fis 27 ta’ Marzu 2020; u **Fatima Zahra Zeroual vs. Hashim Kuduzovic** deċiża mill-Qorti tal-Appell (sede Superjuri) fis-26 t’Ottubru 2022.)*

Illi applikati dawn il-prinċipji għall-każ in eżami, la darba ma tqajjmet l-ebda waħda mill-eċċezzjonijiet imsemmija fl-artikolu 827, u la darba ntwera ghas-sodisfazzjoni tal-Qorti li s-sentenza li tagħha qed tintalab l-esekuzzjoni hija waħda finali u għaddiet in gudikat, it-talbiet tal-attur għadhom jintlaqghu

Għal dawn il-motivi l-Qorti taqa’ u tiddeċiedi billi

- **Tilqa l-ewwel talba** u tirrikonoxxi sentenza tal-Qorti ta' Holosiivskyi fi Kyiv ġewwa l-Ukrajna mogħtija nhar it-8 t'Awwissu tas-sena 2022 fl-ismijiet Oleksii Reshetniak v Levheniia Reshetniak;
- **Tilqa t-tieni talba** u tiddikjara eżegwibbli s-sentenza mogħtija fit-8 t'Awwissu tas-sena 2022 mill-Qorti ta' Holosiivskyi fi Kyiv ġewwa l-Ukrajna li biha gie dikjarat l-kura u kustodja tal-minuri Dominik Reshetniak hija vestita unikament f'isem ir-rikorrenti; u
- **Tordna** li l-ispejjeż ta’ dawn il-proċeduri jkunu a karigu tal-konvenuta Ievheniia Reshetniak iżda l-attur għandu proviżżorjament iħallas l-ispejjeż u drittijiet tal-kuraturi.

**DR. DOREEN CLARKE**  
**IMHALLEF**

**MARVIC PSAILA**  
**DEPUTAT REGISTRATUR**